

# وائِي

## سنڌ جي قديم سُرَاتِي صنف

”جيڪي اسين هاڻي به چئون ٿا، سو اڃا تائين به آزمائشي عارضي ۽ نامناسب آهي. تحقيقات جو دائرو جيئن جيئن وسيع ٿيندو ويندو، اسان جي قائلر ڪيل رايي، فيصلن ۽ نتيجن ۾ توسيع ۽ ترميم جي گنجائش پيئي محسوس ٿيندي رهندي.“ (مڪمل)

سنڌي ادب جي ڪن خاص ۽ مشهور صنفن تي ته ڪيترائي جدا جدا اعليٰ قسمر جا ڪتاب لکي انهن جي ادبي اهميت، فني ماهيت ۽ تاريخي ارتقا کي ته مڪمل طرح سان اجاگر ڪيو ويو آهي. تن ۾ بيت ۽ ڪافي، مولود ۽ مدح توڙي مناجات ۽ منقبت وغيره اچي وڃن ٿا. ويندي ڪيچ ۽ ڪائون، قصا ۽ ڪهاڻيون، توڙي ڏور ۽ ڪجهارت وغيره جهڙين عوامي لوڪ صنفن تي به مڪمل ڪتاب موجود آهن. مگر سنڌ جي هن قديم سُرَاتِي صنف، ’وائِي‘ تي ڪو ڪتاب ته ڇا، پر اهڙو ڪو الڳ مضمون به موجود نه آهي، جنهن مان ڪو مبتدي رڳو ابتدائي بنيادي قسمر جي ڪا به رهبري حاصل ڪري سگهي.

انهيءَ طرف اگر ڪن اديبن کي ٿورو گهڻو توجهه ڪيو به آهي، ته انهن وري وائِي ۽ ڪافيءَ جو گڏي بيان ڪيو آهي. تنهن ۾ ڪن ڪافي ۽ وائِي جو ويهي پاڻ ۾ موازنو ۽ مقابلو ڪيو آهي، ته ڪن مشابهت ۽ مطابقت ڏيکاري آهي، ۽ ڪن ته وري هنن ٻنهي صنفن جو

هڪڙي تي اثر ڏيکاري، مورگوئي پنهنجي ڪ پاڻ ۾ منجهائي ڇڏيو آهي. مگر جيئن چوندا آهن ته ”هرڻ پنهنجي ذات ۽ ڦارهو پنهنجي ذات“، بلڪل اهڙي طرح ئي ”ڪافي بي شئي ۽ وائي بي شئي آهي“، وائي کي ڪافي سمجهي وينا آهن. ڇو ته سنڌ ۾ شعر يا موسيقيءَ جو ايترو اضافي مواد موجود نه هو، تنهن ڪري اهو امتياز نه رهيو ته وائي ڪهڙي شي آهي ۽ ڪافي ڪهڙي چيز آهي.\*

ڪافيءَ تي مخدوم محمد زمان طالب الموليٰ جن جو خلاصو ڪتاب موجود آهي، (جنهن ۾ ڪافيءَ کان علاوه ڪجهه قدر وائيءَ جو به ضمنيءَ طرح سان ذڪر اچي ٿو). ڪافيءَ جو دور جيئن ته گهڻو دير سان شروع ٿي ٿو، تنهن ڪري ڪافيءَ کان قطع نظر، هتي فقط وائيءَ جو ئي ابتدائي احوال ۽ ان جي اوائلي تاريخ مختصر طور تي الڳ ڏجي ٿي.

ڪتاب ’ڪافيءَ‘ کان سگهوئي پوءِ، اعليٰ سنڌي شاعريءَ جي نامور علمبردار، ميان شاه عنايت رضوي (۱۶۱۹-۱۷۱۴ع) جو مڪمل رسالو به شايع ٿيو. تنهن ۾ سندس مڙيئي ننڍيون وڏيون وايون به جمع ٿيل آهن، جيڪي جملي چاليهارو کن ٿي وڃن ٿيون. انهيءَ تي ڊاڪٽر نبي بخش خان بلوچ صاحب هڪڙو جامع ۽ مڪمل مقدمو لکي، وائيءَ جي ابتدا، تاريخي ارتقا، فني هيئت ۽ موضوع توڙي مضمون متعلق وائيءَ جو خاص علمي تجزيو پيش ڪيو آهي. اسان جي هن مختصر مقالي جو مدار پڻ گهڻي ڀاڱي سندس ئي مقدمي تي مبني آهي. هاڻي تائين معلوم ڪيل تاريخ مطابق، ميان شاه عنايت رضوي\*\* جيئن ته سنڌي وائي جو پهريون ئي شاعر تسليم ٿي چڪو آهي، تنهن صورت ۾ واجب آهي ته وائي بابت ڪا به ڳالهه ڪرڻ کان اڳ ۾، سنڌ جي هن عظيم شاعر جي سوانح ۽ سندس شخصيت جي باري ۾ ڪي اهم ۽ بنيادي حقيقتون

\* نئين زندگي (اپريل ۱۹۵۴ع) ڪتاب ڪافي، ص ۴۷-۴۸.  
\*\* ڪي سگهڙا اڻڄاڻائي جي ڪري نصرپور جي هن بزرگ شاعر (سيد عنايت رضويءَ) جو ڪلام وري جهوڪ شريف جي لانگام بزرگ (صوفي عنايت الله شهيد) ڏانهن منسوب سمجهندا آهن. حالانڪ صوفي شهيد سنڌيءَ ۾ ڪا به شاعري ڪانه ڪئي آهي.

واضح ڪجن، جيڪي سندس ڪلام کي ڀرڪن لاءِ ٻن اشد ضروري آهن.

نصريور جا هي نيڪ سادات، اصل ۾ ملتان وارن سهروردي بزرگن، حضرت غوث بهاءُ الدين زڪريا ۽ سندس خاندان جا موروثي مريد هوندا هئا. ميان عنات جي بيتن ۽ واين ۾ انهيءَ حقيقت جا تفصيلي ثبوت موجود آهن. خاص طرح سان ڏناسريءَ جو ته ساروئي سرود انهن بزرگن جي شان ۾ ڳايل آهي، جنهن ۾ پنهنجي عقيدت وچان فرمايو اٿن ته:

”غوثان ختم بهاءُ الدين، نبیان ختم رسول“ (ص ۹۰)  
 يا ”جيئن تارن ۾ چنڊ، تيئن شيخان سونهن بهاءُ الدين“ (ص ۹۲)  
 اهڙي طرح عنات شاه جي فرزند ۽ سندس سجاده نشين سيد محمد شريف رضويءَ جي رسالي ۾ به ملتان جي صاحبن جي ٺٽاءَ ڳايل آهي. انهيءَ قديمي ۽ ماڻهائي نسبت جي ڪري ته ”اڳين جو به عنات چئي، اهو ايڏاهين پنڌ،“ خود شاه عنات پاڻ به ملتان جا پرائهان پنڌ اختيار ڪيا ۽ بزرگن جون زيارتون ڪيون.

مڪي ۽ ملتان، پنهنجي پاڙو پاڙ ۾،

هت محمد عربي، هت داڙي سو ديوان،

دوزخ تن حرام، جن بهاؤالدين پيڻيو. (ص ۹۱)  
 سهروردي طريقي ۽ سماع يعني ڳائڻ جي نه رڳو اجازت آهي، پر اها سالن لاءِ روحاني خوراڪ پڻ آهي. انهيءَ سماع و سرود جو شاه عنات جي ڪلام توڙي سندس طبع تي دائمي اثر رهيو.

سندس خاندان ۾ هيءَ روايت مستند ۽ مشهور آهي ته: شاه عنات اڃان ڏهن ٻارهن سالن جي عمر جو مس هو ته سندس والد بزرگوار، شاه نصيرالدين وفات ڪئي. تنهن ڪري هن جي سنڀال، سندس وڏي ڀاءُ، ميان احمد شاه جي ذمي ٿي، پر ميون عنات ننڍي هوندي ئي رسمي پابندين کان آزاد ۽ قدرتي خود خيال هوندو هو. کيس راڳ رهاڻ جو فطري ذوق هوندو هو ۽ هو آزاديءَ سان عام ڪچهري ۾ اٿڻ وڻهن لڳو. احمد شاه کي اها ڳالهه نه ڏسي ۽ شروع ۾ کيس نه

ڪيائين، پر آخر بيوس ٿي پنهنجو پاڻ پليائين". مقدمو (ص ۲۲).

"نصرپور ۾ مقامي طور ڪي ڳائيندڙ لنگها (مگنهار) موجود هئا، جن وٽ شاه عنات گهڻو اچڻ وڃڻ لڳو. خادمن وڃي احمد شاه کي ٻڌايو ته: شاه عنات مگنهارن ۽ لنگن جي صحبت ۾ عام جام اٿي ويهي ٿو ۽ ماڻهو پيا توڪون ڪن. احمد شاه چيو ته: "مون وٽ وٺي اچوس". جڏهن شاه عنات کي وٺي آيا، ته احمد شاه کيس ڪيڪاريندي طعني طور چيو ته "اچو ميان عنات لنگها!" تنهن تي ميان عنات ٺهه ڦهه ورائو ته "اسين آهيون لنگها ۽ اوهين آهيو ڪنگها". احمد شاه پوءِ لنگهن کي به تنبيهه ڪئي ته شاه عنات کي پاڻ وٽ نه اچڻ ڏيو... ان بعد نصرپور جي ساداتن ۾ ڪا شادي ٿي، جتي لنگهن ۽ مگنهارن پئي ڳايو وڃايو اتي شاه عنات پڻ سيد سان گڏ ويهڻ جي بدران وڃي لنگهن سان گڏ ويٺو ۽ انهن وري کيس منع ڪرڻ بدران پاڻ جاءِ ڏيئي سولو ڪري ويهاريو. انهيءَ تي ميون احمد شاه مگنهارن تي به سخت ڪاوڙيو ۽ شاه عنات کي ته پريءَ مجلس ۾ ئي ٽوڪيندي تنبيهه ڪيائين. انهيءَ واقعي وقت شاه عنات جي عمر اندازاً سورهن سترهن سال کن هئي، جڏهن هو جوانيءَ واري دور ۾ قدم وڌائي رهيو هو."

(مقدمو ص ۲۲-۲۳)

انهن اقتباسات مان ڪو شاه عنات جي بزرگيءَ تي حرف ڪو نه ٿو اچي. بلڪ انهيءَ مان اصلي حقيقتون جيڪي نروار ٿين ٿيون، سي هي آهن، ته: ميون صاحب ڄاڻي ڄم کان ئي هڪڙو هوڻهار، باذوق ۽ رنگين طبع جو مالڪ هو. سرود و سماع سندس سرشت ۾ سمايل هو ۽ ٻن هڪ اعليٰ درجي جو ڳائيندڙ ٿي ساماڻو. موسيقي ۽ سنگيت جي رنگ ۾ رچي ڪلام چوڻ چالو ڪيائين ۽ سندس فطري 'ڳاءُ'. لفظن جو روپ ڌاري وائيءَ جي صورت ۾ نومدار ٿيو<sup>(۱)</sup>.

1. "One Arab writer describes poetry as 'Music' expressed through harmony of words- (as what we call music is expressed by harmony of sound) -thereby emphasising that the musical quality inherent in the lines is 'sine qua non' of poetry". Allama I. I. Kazi: Sahah Abdul Latif's position among the world poets. p. 2.

هن حقيقت جي ثابتيءَ لاءِ ڪم ڪرڻ سندس پنج وايون به پذيري پٽ شاهد آهن<sup>(۱)</sup>.

جيڪي بنياد کان ئي ڳائڻ جي لٽ تي رچيل آهن. ڊاڪٽر بلوچ صاحب پڻ انهن جي انشاد و سرود کي سندن مقصد ۽ معنيٰ تي ترجيح ڏني آهي ۽ انهن کي خاص طرح سان 'غنائِي' وايون تسليم ڪيو آهي، انهن جو تفصيلي تجزيو ته پنهنجيءَ جاءِ تي ٿيندو.

ميان سائين متعلق اڄ کان اندازاً چاليهه پنجاهه سال اڳي، سنڌ جي ڪن جهونن ڳائڻن کان ٻڌڻ ۾ آيو ته: طنبورو وڃائڻ سنڌ ۾ اول عنات شاه چالو ڪيو. اهڙي ساڳي روايت امير خسرو متعلق پڻ آهي ته: طنبورو هن ايجاد ڪيو هو، امير خسرو ته ميان صاحب کان اڳي ٿيو آهي، ٿي سگهي ٿو ته اهو ساز مغل دور حڪومت ۾ هتي آيو هجي ۽ عنات شاه ئي اول تجربتي طور ان کي عمل ۾ آندو هجي! هيءَ روايت اگرچہ عوامي ۽ غير مستند آهي، مگر هن مان به ايترو ته ظاهر آهي ته: ميون شاه عنات بنيادي طرح سان هڪڙو عظيم فنڪار ۽ ماهر موسيقار هو. موسيقيءَ جي اها ذات ئي سندس شاعريءَ لاءِ محرڪ بڻي. ۽ سندس ڳايل وايون چڻ ته انهيءَ موسيقيءَ جو مظهر يا عملي صورت آهن. بلڪ سندس سڄوئي شعر گويا موسيقيءَ جي هن متحرڪ روح جو ئي ٻاهريون پوش آهي.

واڻيءَ تي اهو نالو ڪيئن ۽ ڇو پيو. تنهن لاءِ قياسي قسم جون ته ڪيئن تاويلون ٿي سگهن ٿيون. مگر سٺين سنڌي ڳالهه هيءَ آهي ته واڻي ڏکڻ سنڌ يعني لاڙ جو هڪ مقامي ۽ نج سنڌي لفظ آهي ۽ لغت جي اعتبار کان معنيٰ اٿس: آواز ۽ سر، ڀڻڪو، بيان، گفتگو، زبان ۽ ڳالهه ٻولهه وغيره جنهن کي عام اصطلاح ۾ ٻوليءَ به چئجي ته ڳالهه ٻولهه ۽ گفتگو به سڏجي. حڪيم عبدالغفار شاه صاحب هن لفظ جو مادو 'واڻ' ٻڌايو آهي، جيئن "واو" جو حرف آهي. ليڪن سنڌي شعر جي هيءَ قديم سربلي صنف جيئن ته ڳائڻ مان ئي سر جي آهي، تنهنڪري مولانا گرامي صاحب (مرحوم) جو خيال آهي ته: واڻيءَ جو تعلق 'واڻ ۽ واڻ'

(۱) ڏسو رسالي جو متن ص ص: ۲-۱۰۴-۱۱۸-۱۲۷ ۽ ۲۰۹.

يعني 'آه' و 'پڪار' سان آهي. هن لاءِ سندس حجت آهي ته "درگامن تي ٿيندڙ هن قسم جي سماع ۾ به رڳو 'وا' واءِ' ٻيئي ٻڌڻ ۾ ايندي آهي. جنهن ۾ حرف ۽ لفظ ڄڻ ته آهن ئي ڪونه."<sup>(۱)</sup> گرامي صاحب جو هيءُ انوکو نظريو پڻ وائيءَ جي غنايت ڏانهن ئي غمازي ڪري ٿو. جيئن ته وائيءَ جي مواد ۽ مضمون تي منڍ کان ئي موسيقي ۽ غنا ايترو ته چٽايل رهي آهي، جو ان جا اکر ۽ لفظ، سڀيئي سندس سرن ۾ لٽي ٿي ٻڌي وڃن ٿا ۽ سواءِ "وو وو" يعني "وا ۽ واءِ" جي ٻيو ڄڻ ته آهي ئي ڪجهه ڪونه! هن خيال کي ڊاڪٽر بلوچ صاحب جي هن فيصلي مان به حمايت حاصل ٿئي ٿي ته "وائي اصل ۾ ڳائڻ خاطر ئي وجود ۾ آئي آهي"<sup>(۲)</sup>. تنهن ڪري هن ۾ اکرن ۽ لفظن جي حيثيت ڄڻ ثانوي رهڻجو وڃي ٿي.

وائيءَ جو آغاز ۽ ابتدائي تاريخ متعلق به ڊاڪٽر بلوچ صاحب جو چوڻ آهي ته: "ڳائڻ جي هيءَ پراڻي صنف ڪنهن اڳاٽي زماني کان هتي هلندڙ آهي." انهيءَ سلسلي ۾ وائي جو تمام هڪڙو ڪهنو اهڃاڻ ملي ٿو. سندس ترتيب ڏنل ڪتاب 'گيچ' جي مقدمي تي بلوچ صاحب لکڻ ٿا ته: "گيچ جي هن ساديءَ سٽاءِ وارو بنيادي خاڪو سنڌي وائي جي اسرڻ لاءِ هڪ اهم سرچشمو بنيو آهي (ص ۱۴)" هن مان ظاهر آهي ته سنڌ جي هيءَ قديم صنف وائي مقامي ڳائڻ جي ئي فطري ارتقا جو ثمر آهي ۽ ڪنهن ٻاهرينءَ دنيا مان اسان تي اڃانڪ مڙهيل نه آهي؛ مطلب ته مٿين شاه عنات کان اڳ ۾ ئي وائي ڪنهن عوامي لوڪ ڳيت جي شڪل ۾ هتي هلندڙ هئي ۽ انهيءَ آزاد اڏامندڙ پڪيءَ کي ڪنهن به اڃا پالي پنهنجو نه ڪيو هو.

شيخ لطف الله قادري (۱۶۱۱-۱۶۷۹ع) جنهن شاه عنات کان فقط پنجنهه سال اڳي پنهنجي ڪلام کي مضمون ۽ موضوع موجب ورڇي، علحده علحده باب (قسم) قائم ڪيا آهن ۽ رسالي جي اوائل تي سٽاءِ ۽ ترتيب جو ابتدائي خاڪو قائم ڪيو آهي؛ تنهن جي ڪنهن به

(۱) سنڌي شعبي، سنڌ يونيورسٽي، جي مئڪزن 'يورپ'، ص ۱۰۲.

(۲) مقدمو، ص ۸۷.

‘قسر’ واري فصل يا باب جي پٺيان ڪا به وائي آيل نه آهي. رسالي جي انهيءَ ابتدائي ترتيب جي بناء تي ئي شاهه عنات وري هر داستان جي پٺيان وايون وجهي ’رسالي‘ جي هاڻوڪي شڪل کي آخري طرح سان مڪمل بنايو. \* مطلب ته ميون عنات رضوي پهريون ئي استاد شاعر آهي، جنهن انهيءَ اڏامندڙ عوامي گيت کي هيرائي، پالي پنهنجو ڪيو ۽ انهيءَ کي پنهنجي لائاني شعر ۾ جڳهه ڏني. شاهه عنات کان اڳي جيئن ته ڪنهن به شاعر جي نالي جي ڪا به وائي اڃا دستياب نه ٿي آهي، تنهن ڪري سنڌ ۾ وائي جو وجود اڄ کان فقط ٻه صديون اڳي شمار ٿئي ٿو. جڏهن ته سنڌ اڃا مغل شهنشاهت ۾ شامل هئي.

وائي جي ابتدا ۽ بنياد بابت اسان اڳ ۾ چئي آيا آهيون ته انهيءَ جي شروعات ’گائڻ‘ يعني ڳاچ سان ٿي آهي. اها شروعات ڪئي ڪنهن به ڪئي، ۽ ڪهڙي به زماني ۾ ٿي، پر جنهن به ڳيتار اول انهيءَ کي ڳاتو ۽ جهونگهاريو هوندو، تنهن اول انهيءَ جو ٿلهه ئي آلاپي قائل ڪيو هوندو. پوءِ موقعي جي مناسبت سان انهيءَ تي مصراعون مڙهيون رهيون آهن. پر پوءِ نيٺ، (جيئن ٻئي به هر ڪنهن هنر ۽ فن جي ارتقائي مرحلن مان معلوم ٿئي ٿو ته) وچ ۾ ڪو اهڙو به ڪامل استاد پيدا ٿي پوندو آهي. جيڪو انهيءَ ۾ اڃانڪ انقلاب آڻي ڇڏيندو آهي. اهڙو نشانبر استاد بعضي ته انهيءَ فن جو موجد پڻ سمجهيو ويندو آهي. جيئن هن وقت اسانجو عنات شاهه جي باري ۾ خيال آهي. ميون عنات وائي جو موجد نه ٿي سهي، مگر انهيءَ ابتدائي سادي صنف کي سڌاري سنواري مڪمل بنائڻ ۽ ان کي اوج تي پهچائڻ ته يقيناً ميان عنات جو ئي معجزو آهي.

وائي جو بنياد ڪو چند يا عروض جي لفظي وهت تي رکيل نه

\* اسان وٽ اڃا - مجموعو ڪلام، بياض، ڪليات، ابيات، ديوان ۽ رسالي وغيره کي جدا جدا حيثيت ڏيڻ جي تميز ڪا نه آئي آهي. اسين ته هر شاعر جي ڪلام کي بنا تميز جي مڪمل رسالو چوندا وٺون. پوءِ اهو ڪلام احسان فقير لانگاهه جو هجي، شاهه ڪريم جو يا محمد زمان لواري جو، ميان عيسيٰ هالائي جو يا ثابت علي شاهه جو هجي. مطلب ته اسان لاءِ ’جت مڙيئي پنهنجو جا پاڻر آهن‘ ۽ ردو!

آهي. پر انهيءَ جو انشاد ۽ ترنم ته طنبوري جي تنوار تي ئي رچيل آهي. شاه عنات جو طنبوري سان تعلق ته سنڌ جا وڏا موسيقار به مڃي ويا آهن. تنهن ڪري وڏي وئوڪ سان چئي سگهجي ٿو ته وائيءَ جي لفظن ۽ ٻولن کي طنبوري جي تارن سان هم آهنگ بنائڻ جو باني مباني به ميون شاه عنات ئي هو. انهيءَ جو خاص ۽ بنيادي سبب هيءُ هو ته پاڻ ننڍي هوندي کان رس رهاڻ جي مجلسن ۾ لاڳيتو اٿندو وهندو رهيو ۽ کيس موسيقيءَ تي مڪمل عبور ۽ پوري پروڙ حاصل هئي. سندس سرودن مان سا رنگ، سورٺ، ڪامود، ڪلياڻ، ڏناسري، ٽوڙي، آسا ۽ وهاڳ وغيره، جيڪي مغليه موسيقي جو يادگار آهن؛ سي ته سڄي سنڌ جي شائقين ۽ باذوق طبقي وارن وٽ اڄ به مشهور ۽ مقبول عام آهن.

وائي اگرچ ڳيچ مان اسري آهي. پر ڳيچ واري مختصر ڍانچي مان ڪهڙيءَ طرح اسري اچي وائيءَ جي درجي تي پهتي آهي، سا في الحال ته اهڙي معما پيئي لڳي، جو سطحي طرح ته سمجهه ۾ اچن واري نه آهي. حسن اتفاق سان اهڙو اهڃاڻ خود شاه عنات جي ڳايل ابتدائي وارين ۾ پڻ موجود آهي. انهن ۾ غنائِي قسر جي هڪ اهڙي به وائي ملي ٿي، جيڪا ڳيچ واريءَ لئه ۾ رچيل آهي ۽ جنهن کي جيڪر مدحيه ڳيچ سڏي سگهجي. ڏناسريءَ جي ڏن ۾ ڳايل اها وائي، مٿئين دعوا جي ثبوت لاءِ هڪ بنيادي سند آهي. ملاحظه فرمايو (فصل ۱ - وائي ۲، ص ۸۸)

ورائي: ميندي لعل، لائينديون سهليون؛ هت ڳل هار گلاب تين کي  
ڪلي: سيد شهباز، ڪامل قلندر، در دولهه سي اينديون سهليون.  
هيءَ اوائلِي وائي آهي ايتريءَ يعني ته ورائيءَ کان پوءِ فقط هڪ ئي مصرع تي مشتمل آهي. اهڙيون ڪيتريون ٻيون به چوٽريون وايون مين صاحب جي رسالي ۾ موجود آهن، جن جا مثال موقعي سر ايندا. اهڙن اهڃاڻن مان ڊاڪٽر بلوچ صاحب هيءَ نتيجو اخذ ڪيو آهي ته: وائيءَ جي ابتدا ٿلهه بعد هڪڙي يا ٻن مصراعن سان ٿي آهي ۽ اصلي سٽءَ اهائي آهي. (ص ۸۷)

مگر هن مان ڪو هر ڀرو ائين به نه سمجهڻ کپي ته شاه عنات ڪو آخر تائين به وائيءَ جي فقط ٻن ٽن مصراعن ۾ ئي ڦاٿو رهيو. اگرچ اڌ کان گهڻيون وايون ته برابر ٽن چئن مصراعن تائين محدود آهن. مگر ڳائڻ جو سلسلو جاري رکڻ خاطر ۽ وائيءَ کي گهڻيءَ دير تائين تنواري بندو رهڻ لاءِ مٿي صاحب کي سندس پوئين دور ۾ مصراعن جو تعداد پنجن، ستن ستن تائين به وڌائڻو پيو آهي. مثال: سرود ڪلياڻ: فصل ۲، راڻو: ف ۱، ڌناسري ۵، پرياتي ف ۲، ۽ سري راڳ فصل ۱- ۾ ته اٺن ڏهن ستن واريون ڪي اهڙيون به ڊگهيون وايون موجود آهن. جهڙيون پوءِ شاه لطيف ۽ ٻين شاعرن ڳايون آهن. ڌناسريءَ جي فصل پنجين ۾ ته ويندي سورهن ستن واري به هڪڙي وائي ملي آهي! سيد عنات شاه کان پوءِ جي شاعرن: شاه لطيف، شريف شاه (بن عنات شاه) رضوي، خليفي نبي بخش (قاسم)، سيد قنبر علي شاه (پاداڻي)، فقير فتح محمد ڪلهوڙي، فقير غلام حيدر (تيرهيو)، غوث محمد شاه (ڪڇ واري) ۽ مولوي غلام محمد خانڙي وغيره، جيڪي رسالن جا ڌڻي<sup>(۱)</sup> ٿي گذريا آهن، تن ته وارين کي ايترو وڌائي وڌو به ڪيو آهي. مگر مڙني جي مضمونن تي مين عنات شاه جو ئي رنگ چانيل آهي.

شاه عنات ۽ محمد شريف رضويءَ کان پوءِ شاه لطيف جو دور چالو ٿئي ٿو. جيڪو ميان عنات کان اندازاً ستر سال پوءِ ڄائو ۽ سندس وفات وقت ويهن ورهين جي عمر جو هو. سندس وارين مان به ڳاڇ واري مٿئين تصور جي تائيد ٿئي ٿي. لطيفي رسالي جي سرود اُڀريءَ ۾ ئي اهڙيون ٻه لاڳيتيون وايون موجود آهن، جن ۾ ساڳيو عنات شاه جي ڳيڇ وارو مضمون ڪنيل آهي. پر اهو پاڻ وڌيڪ وضاحت ۽ تفصيل سان آندل آهي. يعني ته مڱڻي وناهه کان وٺي، ويندي وداعيءَ تائين، شاديءَ جي سڀني سائڻن سوڻن جو سلسلو ڳايل آهي. تنهن ۾ چچ جو اچڻ ۽ واڃا وڃائڻ، چاچي ڪارائڻ، گهوت پرائڻي ڏاج ڏيکارڻ، نيڪيني نڪڙائي، اٺ تي ڪجاون ۾ جازهي، آخري الوداعي ڪرڻ تائين، جملي ريتون رسمون بيان ڪيل آهن. سسئيءَ جي انهن

(۱) هي رسالا، مٿي بيان ڪيل وصف مطابق شمار ڪيل آهن.

امنگن جي اظهار لاءِ ٻنهي وارين مان ڪي چند مصراعون سنڌي ۾ پيش ڪجن ٿيون:

وبهاري وطن ۾ شهيدئيءَ کي مر سڪايو؛

مون کي تان جهل ۾ پايو.

لاهي بار پنيور تان ويندو گهوت وناهيو؛

مون کي تان جهل ۾ پايو.

ولهيءَ جي وهانءَ ۾ واڃت سڀ وڃايو؛

مون کي تان جهل ۾ پايو.

پنهونءَ ڇاڇيئڙن کي رڌي ڪيڻ ڪارايو؛

مون کي تان جهل ۾ پايو.

ٻيلي ٿي بانڀن سين ڏڪيءَ ڏيڇ ڏيڪاريو؛

مون کي تان جهل ۾ پايو.

ساڪن ٿي شهر جا معذور کي مرڪايو؛

مون کي تان جهل ۾ پايو.

ٻڙڻائي پنهورءَ کي نيڪيئي نڪڙايو؛

مون کي تان جهل ۾ پايو.

پاسي ۾ پريت جي آئي اڻ جهڪايو؛

مون کي تان جهل ۾ پايو.

ڪنل ڪجاون ۾ چاڙهي هيءَ هلايو؛

مون کي تان جهل ۾ پايو.

منهنجو پنڌ پنهورءَ ڏي ربيي تان ۾ رهايو.

مون کي تان جهل ۾ پايو.

اديون عبداللطيف چئي موليٰ محب ملايو.

مون کي تان جهل ۾ پايو.

مواد ۽ مضمون، توڙي معنيٰ ۽ مقصد جي لحاظ کان به اهڙين

وارين کي ته گيچ ٿي سڏي سگهيو.

اهڙيءَ طرح خليفو نبي بخش 'قاسر' لغاري (۱۷۷۶-۱۸۱۳)، جيڪو پٺاڻي صاحب جي وفات کان ويهه پنجويهه سال پوءِ آهي، تنهن به اهو مضمون ڳايو آهي.

ورائي: سايڙو تير سجايو، موليٰ سو محب ملايو،

هوت پنيور ۾ آيو.

مصرع: ۱- اچو اچو جيڏيون، ڳاج سهاڳڻيون ڳايو،

هوت پنيور ۾ آيو.

۲- هٿن پيرين مينڌڙي، عطر لڳن کي لايو،

هوت پنيور ۾ آيو.

۳- پنهنون ڇاڇيڙن کي، خاصيءَ پت ڪارايو،

هوت پنيور ۾ آيو.

۴- لائون ڏيئي لاڏ سين، پڪي ۾ پرڻايو،

هوت پنيور ۾ آيو.

۵- 'قاسر' سڻي ڪانڌ کي، رانڻي رات ريجهايو،

هوت پنيور ۾ آيو. (ص ۵۴)

سندس واين ۾ ته: ڳاع ڳاج ۽ گيت جهڙا لفظ جنسي موجود

آهن. راڻي جي سر ۾، مومل جي واتان هيءَ واڻي ڳيچ طور ڳارايو آهي.

(فصل ۲ - ص ۱۲۵)

ورائي: رائل رات، مون گهر آيو، مون پرچايو.

مصرع ۱- اچو آتن واريون ڳاج سهاڳي ڳايو،

۲- ڳائون ڏيئي ڳجهيون لالڻ مون ڳرلايو،

۳- من مرادون پنيون سايڙو تير سجايو،

۴- 'قاسر' ڪميڻيءَ تي لائق ٿورڙو لايو،

خليفو صاحب کان پوءِ وارن جن به شاعرن، سرن جي

وراهت واسطي وڃ ۾ وايون وجهي پنهنجا رسالا ڦاٽر ڪيا آهن؛ تن

به واين جو بنياد گهڻو ڪري ميان صاحب جي ڳائڻ واريءَ لئه تي ئي

رکيو آهي ۽ منجهن ڳاج وارو عنصر پڻ باقي رهيو آهي. نه فقط ايترو، پر

عنات شاه جي رسالي وارا سر، (جن کي هن پاڻ سرود واري صحيح ۽

اصلي نالي سان سڏيو آهي)، سي پڻ ساڳيءَ ترتيب سان ئي قائل رکيا ويا آهن. اهي سر ۽ داستان ٻن مختلف قسمن جا آهن: هڪڙا ته اهي جن جا عنوان خالص ادبي قسر جي ڪن موضوعن تي مبني آهن ۽ جن جو ماخذ يا مصدر موسيقي نه آهي. مثال: مارئي، مومل، موڪي، ليلاءِ نوري وغيره. اهي ڪي سنگيت جون ڌنون نه آهن، پر اهي عام روايتي قصا آهن. انهن ۾ ”سر“ لفظ، داستان جي معنيٰ ۾ ڪم آيو آهي ۽ ٻيا وري اهي سرود آهن، جيڪي محض موسيقيءَ جون ئي ڌنون آهن ۽ جن جو ڪنهن به مقرر ٿيل مضمون تي مدار ناهي. جيئن ڪلياڻ، ڪامود، پرياتي، پورب، ڏناسري، بلاول ۽ سريراڳ وغيره. اهڙن سرن جي ڳائڻ واسطي به ظاهر آهي ته ڪي نه ڪي لفظ ۽ ٻول ضرور ڪين. پوءِ اهي ٻول ۽ قول ڪهڙي به مضمون تي مشتمل ڇو نه ڪئي هجن! اهڙن سرودن کي ڳائڻ خاطر ميان صاحب جيڪي مضمون استعمال ڪيا آهن، اهي ساڳيائي مضمون پوين رسالن ۾ به ساڳين ئي سرن لاءِ قائل رکيا ويا آهن. هتي شاه عنات جي ڳايل ڪن اهڙن سرودن ۽ ائين جا چند مضمون، مثال خاطر ڄاڻائجن ٿا.

سرود ڪلياڻ ۾ الله تعاليٰ جي حمد و ثنا ۽ حضرت نبي ڪريم جن جي صفت ۽ ساراهه، ڏناسري ۾: حضرت پيران پير، غوث پاڪ ۽ ٻين بزرگن جون فضيلتون ڳايل آهن، - بلاول، پرياتي ۽ ڏهر: هنن ۾ سنڌ جي سخي ڏاتارن ۽ سورھ سردارن جون صفتون، چارٿن جي واتان چوايل آهن، - ڪارايل: هن ۾ هنجھ پڪيءَ جو امتيازي شان ۽ مثالي ڪردار ڏنل آهي، - سريراڳ: سنڌ جي سوداگرن ۽ سندن وڻج واپار جو تفصيل، - سارنگ: مارو ۽ مالوند ماڻهن جي حالت ۽ انهن تي رب جي رحمت جو وسڻ، - پورب ۽ رامڪليءَ ۾ پورب پوريندڙ جو ڳين جي تيرڻ، تڪين، ۽ جوڳ جي جفائڻ جي ماجرا، توڙي قريبن جي ڪانگل ۽ ڪيائتي جون خبرون، يمن ڪلياڻ ۾ حبيب ۽ رقيب، ويڄ ۽ طيبب آڙاه ۽ پتنگ، ساقِي ۽ سرود، توڙي موڪي ۽ متارا ڳايل آهن. ڪنڀات ۾: جوانيءَ جو اٿاسواٺ، جو سر ڪنڊ ۽ ڇندن جا چوپا ڇڏي، اڪ ۽ لائيءَ تي لڙي ٿو، تنهن نادان نيش کي نيسرو هڻي سئڻين کس هلائڻ جي

ترغيب ڏنل آهي. - مٿئين ڏنل وچور مان معلوم ٿي سگهندو ته اهي ئي مضمون آهن، جيڪي پوين مرثي شاعرن، ساڳين ئي سرن لاءِ استعمال ڪيا آهن.

وائي جي وضع قطع ۽ وهت ۾ به ميان صاحب جون جدتون ۽ تخليقون قابل قدر آهن. سرود و غنا جي قدر تي ذات حاصل هئڻ سبب، هن استاد موسيقار پنهنجين وادين ۾ ويتر نوان نقش و نگار پيدا ڪيا ۽ انهن ۾ انوکا رنگ پريائين، ڪن وادين جي ته رڳو وراثي ۽ واري سٽاء مان ئي ڳائڻ جي هڪ عجيب لئه نروار ٿي ٿي ۽ هر باذوق حساس ماڻهو جي طبيعت ۾ ترنر جي هڪ لاشعوري لهر ۽ بيساخته جنبش تربي اٿي ٿي.\*

شروع ۾ ته سڀني وادين جو ٿلهه فقط اڪيليءَ سٽ وارو ئي رهيو آهي، جنهن جي آخر ۾ قافيو اچي ٿو. پر شاه عنات جون گهڻي ۾ گهڻيون وايون اهڙيون آهن، جن جو قافيو ٿلهه جي آخر ۾ اچڻ بدران پوري وچ تي آيو آهي ۽ مصرع ۾ وري به وڃي پويان بيٺو آهي. قافين جي اهڙيءَ مٽ سٽ سان وائي جي لئه ۾ نت نئين تبديلي پيدا ٿي ۽ قافين جي مختلف بيهڪ مان وادين ۾ جهيل ۽ ڍار جي واڌاري لاءِ پڻ نوان اسباب پيدا ٿيا. اهي ته ڳائڻ جا اوائلي طور آهن. پر اڳتي هلي، ٿلهه توڙي مصرع ۾ وري اندروني قافين جو هڪ حسين جزاءُ نظر اچي ٿو.

وراثي: هلي هلي ماءُ، مون ڪا ڳالهه سٽاءُ، اڄ ڪيڃين جي ڪا.  
ڪلي: پري پري پس، گنگن جي گس، اڄ ڪيڃين جي ڪا.  
(ديسي ۲ - فصل ص ۱۶۸)

اهڙيون ڪي ٻيون به وايون جدا جدا سرن ۾ موجود آهن. ائين ٿو لڳي ته اهڙين وادين کي پڻ مختلف موقعن تي به ٿي بيرا وراثي وراثي ڳائڻ کان پوءِ کيس انهن ۾ هاڻي ساڳي ندرت ۽ نويتا نظر نه آئي. تنهن ڪري هن جدت پسند ۽ طباع شاعر کي اڃا به ڪي نوان

\*This is a kind of poetry that every man feels like singing rather than reciting or reading because of its inherent music. \_ Allama I. I. Kazi, op: cit.

گس نهارڻا پيا، ۽ واين جي وراڻي (نلهه) توڙي مصراعن ۾ قافين جا ٻيا  
بتا جوڙ ويهي جڙيائين.

اڄ گهر، اڄ گهر، ايندا سپرين، ويٺي ڪانگ اڏايان؛

ايهين پانين.

چرندي مالهم، پروڙيم ڪالهه؛ سرتين ڳالهه سڻايان؛

ايهين پانين.

(ص ۱۱۸)

شاه عنات جون ڪي وايون ته اهڙيون به آهن، جن جي  
تحريري صورت ۾ به غنايت جو غوغاءُ غالب آهي. پر هتي جيئن ته  
واين جي فقط وهت ۽ وضع جو ئي ذڪر هلي رهيو آهي، تنهن ڪري في  
الحال (ڪنن ۾ ڪجهه وجهي به) ڪامود جي هن واڻيءَ جو رڳو گهاڙينو  
ٿي جاچڻو آهي. جنهن ۾ اندروني ٻيا قافيه پڻ موجود آهن، ۽ وري  
پڇاڙيءَ جي قافين ۾ رديف جو پڻ اهڙو ته خوبصورت پيوند لڳل آهي،  
جو ڄڻ ته منڊيءَ تي ٽڪ. ملاحظه فرمايو:

نلهه: ٿي من موهيو ڄام، جو سونهن سڀن ۾، وٿري گندري  
مصراع: سمي سونهائي، مها مهائي، محبت هائي، سندري گندري  
شاه عنات کان پوءِ سندس وڏو فرزند، ميون شريف شاه  
رضوي (۱۶۴۰-۱۷۰۲ع، جيڪو شاه لطيف کان اندازاً چاليهه پنجاه  
سال وڏو هو، سو به هڪ درويش ۽ فطري شاعر هو. سندس ڪلام  
رسالي ۾ محفوظ آهي. هتي نموني خاطر سندس هڪڙي واڻي پيش  
ڪجي ٿي، جيڪا به ڏناسريءَ جي سر مان ٿي ورتل آهي ۽ سنڌ جي  
اولياءَ ڪرام کان دعائون گهرڻ واري مضمون تي مبني آهي.

نلهه: سهڙ يار، لڳ ستار؛ اي ميان! شرم سميجا؛ رک منهنجو  
مصراع ۱: سيد اسحاق، حاجي جيسر، پاتائڻي موار، اي ميان شرم سميجا

..... ۲

۳: ڪامل پتي، ستا کتي، سکر دينه، ديندار؛ اي ميان! ...

۴: سدو دائو، سهڻو ساڻو؛ ايءُ سوال، سينه سنوار؛ اي ميان!

۵: سپارس، شريف، جي، ڪل ڪرڻو، سين ڪلتار؛ اي ميان!

هن وائيءَ جي لفظن جي بيهڪ مان ڏسڻ ۾ ايندو، ته شريف شاه پڻ پنهنجي والد، ميان شاه عنات واري ۾ پاريندي، هر هڪ سٺ جا اندروني قافيه تمام سهڻي سليقي ۾ سموڻيا آهن.

اهڙيءَ طرح وري شاه شريف جو پٽ (يعني شاه عنات جو پوٽو) سيد بلال شاه رضوي (۱۶۱۴-۱۷۴۷ع)، جيڪو شاه ڀٽائيءَ جو وڏو معاصر ۽ هڪ ذهين شاعر آهي، تنهن پڻ پنهنجي پيءُ ڏاڏي جي پيرويءَ ۾ پيرن فقيرن کي ڳايو وڃايو آهي. هن جي به ساڳئي سر ڏناسريءَ مان ئي سندس وائي جو نمونو پيش ڪجي ٿو.

تله؛ آهيئون سڪ سچاري، ڪونر ڪوريجي پير جي.

شاه نصيرالدين، شاه عنات، پاڙي سڀ سونهاري، آهيئون سڪ...  
 حاجي جوڳي، هن حاج ۾، ٿيندو پاڻ انياري، آهيئون سڪ...  
 شاه حيدر، خاص خراسان، رکڻو لڄ هماري، آهيئون سڪ...  
 يا الله لڳ 'بلال' چئي، عرض سئهو انصاري، آهيئون سڪ...  
 ذرا غور ڪرڻ سان محسوس ٿيندو ته سيد بلال شاه ۽ سندس والد شريف شاه رضويءَ جي وارين جي جوڙجڪ ۾ اهڙي مشابهت آهي، جهڙي پيءُ پٽ جي شڪل شاهت ۾ هوندي آهي! بلال شاه رضويءَ کان پوءِ سندس پٽ قطب شاه (۱۷۱۷-۱۷۷۰؟)، ان جو پٽ اميد علي شاه ۽ ڪي ٻيا مشهور شاعر پڻ سندس اولاد ۾ پيدا ٿيا. پر انهن کان اڳ ۾ شاه لطيف جو دور (۱۶۹۰-۱۷۵۲) چالو ٿئي ٿو، جيڪو بلال شاه جو ننڍو همعصر شاعر آهي.

شاه عبداللطيف جي باري ۾ ته گهڻو ڪري سنڌ جي سڀ ڪنهن ننڍي وڏي اديب اڳيئي ڪجهه نه ڪجهه لکيو ئي لکيو آهي؛ شاه جي سوانح، سندس مذهب، تصوف، طريقت، ۽ سڀ کان وڌيڪ سندس شعر و شاعريءَ متعلق ته هاڻي تائين ڪافي ڪجهه لکجي چڪو آهي. تنهن ۾ کيس انقلابي يا عوامي شاعر، اسلام جو مبلغ، صوفي لاکوفي، ۽ اهل سنت يا شيعه فرقي جو پوئلڳ ثابت ڪرڻ جي ڪافي ڪوشش ڪئي ويئي آهي. اهڙيءَ طرح سندس فن بابت به ڪن کيس ڏوهيڙي (دوهي) جو موجد، ڪن ڪافي جو، راڳ ۽ طنبوري جو، ۽

ڪن وري قصه گوئي، داستان سرائي ۽ وائيءَ وغيره جو موجد پڻ مڃيو آهي. مطلب ته شاه بابت اسان جي سنڌي ادب ۾ اڳيئي ايترو ته اختلافي ۽ متضاد قسمر جو مواد موجود آهي، جو وڌيڪ لکڻ جي نه ته ڪا گنجائش رهي آهي ۽ نه ئي وري هتي ڪا ايڏي سخت ضرورت به آهي. شاه جي هٿن جو طنبورو ته بطور تبرڪ جي اڃا موجود آهي ۽ پاڻ جيڪا سماع جي مجلس قائم ڪئي اٿن، سا به سندس پوين 'راڳ' جي نالي سان اڄ تائين قائم رکي آهي. البت انهيءَ ۾ راڳائي فقيرن طرفان، وقتاً فوقتاً ڪجهه قدر تڪلف ۽ تغير جو شامل هئڻ هڪ لازمي امر نظر اچي ٿو. شاه جي واپس جو نمونو مٿي پيش ٿي چڪو آهي.

اسان هن مقالي جي منڍ ۾ ئي عرض ڪري ڇڏيو هو ته "هتي فقط وائيءَ جو ابتدائي احوال ۽ ان جي اوائل تاريخ ئي مختصر طور تي پيش ڪبي." اها ابتدائي حد ۽ اوائل تاريخ ته گهڻو پوئتي ختم ٿي چڪي! اسان هن کي توڙ تائين پهچائڻ جي ته ڪا به هام نه هئڻي آهي. تاهم ضميمي طور متاخرين مان ڪن جا نالا ڳڻائجن ٿا ۽ پوين رسالن مان پڻ ڪن جون وايون پيش ڪجن ٿيون. پر انهن مان به غوث محمد شاه ڪڇ واري ۽ مولوي غلام محمد خان زئي وغيره جو ڪلام ته سردست ميسر نه ٿي سگهيو آهي. باقي خان ڀيريءَ خاطر هن جي پويان ڪي چار اکر جهڙائي مضمون مان چند ڇڏايون ٿا.

واپس جي وچئين دور ۾ خليفو نبي بخش ۽ شاه لطيف ته وائي جا عظيم شاعر ٿي گذريا آهن. ان بعد ميرن جي اوائل دور حڪومت ۾، لاڙ (ڪاري) طرف، وائي جي آخري دور جو وڏو شاعر، درويش قنبر علي شاه پاڏائي، تخلص 'شريف' شاه (۱۷۹۲-۱۸۴۷) پيدا ٿيو آهي. سندس خاندان اصل ۾ نصرپور وارن ساداتن مان آهي. هيءَ درويش، مڪان 'پاڏ' (تعلقي سجاوڻ جاتيءَ) ۾ ڄائو ۽ ڳوٺ گنبالي، تعلقي گهوڙا ڀاري (ضلع ٺٽي) ۾ مدفون آهي. - قمبر علي شاه جي حياتيءَ ۾ ۽ پڻ ڪانئس پوءِ، گنبالي ۾ شاه جي راڳ جي نوعيت وارو ساڳيو راڳ طنبورن تي ٿيندو هو. ۽ راڳ ۾ پيشاني صاحب توڙي قنبر علي شاه (شريف) جا داستان ڳائبا هئا. (ص ۸) سندس رسالي جا ۲۶ سر

سلامت آهن. جن ۾ جملي ۱۲۶۸ بيت ۽ ۱۱۲ وايون آيل آهن. ايترين سارين واين مان اعليٰ کان اعليٰ ڪلام چونڊي ڪيڏ ته ڪنهن اعليٰ شاعر جو ڪم آهي. اسان کي ته جيڪا به وائي منهن سامهون آئي آهي، سا پيش ڪري ميار لاهيون ٿا:

تلھ: سچڻ ساڻي الو! پرين منهنجا پانڌي الو! ويل نٿا وسرن؛  
ويل نٿا وسرن، اڳڻ هوت اچن.

۱- مصرع ۱- هڏ منهنجا هوت لڻ، ڏونگر ڏيهه سڪن.

۲- مين رات مـجـاز ۾، تواريو توڏن.

۳- ڏاڳها ڏيرن ڏانڻيا، ڪرھا ڪيچ ڏئين.

۴- آيل پاروچن جـا، پنڌين پور پون.

۵- هنين سين هاڃو ڪيو، سنڌيءَ ذات جتن.

۶- ساجهر ساڻ ’شريف‘ چئي، سينگاريا سيڻ.

”مجموعي طور سان سندن شعر ۾ غنائي رنگ پريل آهي.

(مقدمو شريف شاه جو ص ۱۰)

قنبر علي شاه کان پوءِ، ڪلهوڙو فقير فتح محمد

(۱۷۶۱-۱۸۴۲)، ميرن جي صاحبيءَ ۾ مشهور شاعر ٿي گذريو آهي.

اصل ۾ هيءَ تعلقي ڪڪڙ (ضلع دادو) جي ڪنهن ڳوٺ ۾ پيدا ٿيو هو.

عمر ۾ ته قنبر علي شاه کان به ڪي قدر وڏو هو. - ”قنبر علي شاه

وت شاه جي رسالي جي رهاڻ ۽ راڳ جي ورونهن هلندڙ هئي، جا فتح

فقير کي وٺي ويٺي ۽ هو هميشه لاءِ هتي جو مريد ٿي رهيو. (مقدمون

ص ۸)“ حالانڪه خود قنبر علي شاه به هن کان گهڻو ننڍو هو! راڳ

جي انهيءَ رس رهاڻ ۾ رهي پاڻ به ڪلام چوڻ چالو ڪيائين. سندس

ڪلام جو خاص موضوع ته نعت رسول آهي. فقير جي رسالي ۾ ۲۲

وايون محفوظ آهن. پر انهن مان گهڻو ڪري سڀ جون سڀ، پويان

ڳائڻا اڪثر ڪري ڪافيءَ جي طور ۾ ئي ڳائيندا پيا اچن. مولود

خزانيءَ جي مجلسن ۾ به اڪثر مولودي انهن کي شغل ۾ پڙهندا آهن ۽

انهيءَ کي سڏيندائي ”فتح جو سر“ آهن. سندس آستانو، جتي ڪنهن

وقت سماع جون محفلون متل هونديون هيون، سو اڄ به حيدرآباد ۾

’فتح فقير جو اوتارو“ سڏجي ٿو. هن جي وارين مان نموني طور هيءَ وائي (ڪافي) پيش ڪجي ٿي.

تلھ: ڪالھ اڪن لئن لائي، مٺيون مٺن ڪين ماکون.

مصرع: اڪيون اڪين وو! دسوت داڳيون وو ميان!

الو! جاڙ لڳي هن جاڻي، تيز وڃن تنهن تاءُ ڪون.

۲- گهڙي نه گهاريان وو! ساعت سنگهارن ري، ميان!

الو! ڀرت جنهن پاڻ پائي، ڏيهه ڏورن، تنهن ڏاءُ ڪون.

۴- ’فتح‘ چوي ني وو! تان فراق مٺن وو ميان!

وات ورھ هن وائي، چوري چڏي ويا جاڪون. (ص ۲۰۸)

فتح محمد کان پوءِ، فقير غلام حيدر ٿيڻو (گرناري) تخلص

”تيرھيو“، پوئين تالپوري دور، بلڪ انگريزن جي اوائلي صاحبيءَ

(۱۸۱۰-۱۸۹۰) ۾، وائيءَ جي اختتامِي دور جو آخري شاعر ٿي گذريو

آهي. ننڍي وهيءَ ۾ ئي وڃي قبر علي شاه جو طالب ٿيو. مرشد جي

وفات بعد گنبالي ۾ ئي ويهي عمر گذاريائين ۽ راڳ جي رهاڻ کي پڻ

قائم رکيائين. سندس ڪلام ”رسالو حيدري“ سنه ۱۹۰۰ع ۾

هريسنگ سکر واري ڇپايو. رسالي جي ۶۸ سرن ۾ ۷۹۸ بيت آيل آهن.

مختلف فصلن پٺيان آندو ۵۹ وايون (ڪافي نما) ۽ ۷ خالص ڪافيون

آهن. هن جي شعر ۾ لغت جي ڳوزهائي ڪانهي، تاهم سندس وايون

سهڻي سٺا ۽ اندروني ترنم جي لحاظ کان وڌيڪ دلنيز آهن.

هن تاريخي تجزيئي مان واضع ٿي وڃي ٿو ته: وائي، ميان عنات

رضويءَ جي وقت ۾ نسري نروار ٿي، ۽ بلال شاه ۽ لطيف ساڻين جي دور

۾ وڃي اوج کي پهتي آهي، سندس اهو اوج خليفي نبي بخش ۽ قبر علي

شاه جي زماني تائين به پوري طرح سان قائم رهيو آهي. سنڌي شاعريءَ،

جو اهو سڄوئي دور وائيءَ جي وجود تي ئي ناز ڪندو پئي آيو آهي. تان

جو ڪافيءَ اچي اهو ميدان والاريو آهي.

واضح هجي ته وڃڻين دور جي وڏن شاعرن وٽ (شاه لطيف کان

قطب شاه تائين) ته ڪافيءَ جو نه ته ڪو نالو ٿو ملي ۽ نه ئي وري ڪو

ان جو نشان به موجود آهي! تالپوري حڪومت جي آخري دور ڌاري،

جڏهن ڪاري لاڙ طرف قنبر علي شاه جي آستان تي (فتح فقير ۽ غلام حيدر 'تيرهيو' پنهنجي راڳ سماع جي آخري محفلن ۾ محو آهن؛ ته اتر-سري ۾ وري سچل سرمست سامائو آهي. ڪافيءَ جي لئه تال ۾ چستي ۽ وچت ۾ والهانه مستيءَ جي ڪري، اها تيزيءَ سان وائي تي غالب ٿين لڳي. اسين ڏسون ٿا ته فقير غلام حيدر گرناريءَ جي جيئري ٿي اها آبي کان لاڙ تائين لهي آئي آهي. مطلب ته ميرن جي زوال سان گڏ ٿي وائيءَ جو به زوال آيو ۽ انگريزن جي اقتدار سان گڏوگڏ ڪافيءَ جي به اقبال ۾ اضافو ٿيو. انگريزي دور حڪومت جي شاعرن به وائيءَ کي آثار قديمه جي تحويل ۾ ڏيئي، ڪافيءَ جي نئين چلامان کي اختيار ڪري ورتو. ڪافيءَ جو موضوع جيئن ته هن مقالي جي حدن کان ٻاهر آهي، تنهن ڪري انهيءَ کي ڪنهن ٻئي موقعي تائين ملتوي رکون ٿا. هن موجوده وقت ۾ وائيءَ جيڪو نئون جنم ورتو آهي، تنهن جو تجزيو پڻ آئينده ڪنهن مضمون ۾ پيش ڪري سگهيو.